

THE VICE-CHAIRMAN (SHRI SANATAN BISI): I will put the Resolution to vote.

The question is:

That this House disapproves the total inaction of the Government in tackling the very sharp rise in the prices of essential commodities like cereals, vegetables, edible oils, etc., and urges upon the Government to immediately intervene to roll back the prices of essential commodities and strengthen the public distribution system to protect particularly the economically vulnerable sections of the society.

The motion was negatived.

SPECIAL MENTIONS

Demand for Setting up of National Sahitya Academy for Children

श्रीमती वीणा — (पद्य प्रदेश): उपसभाध्यक्ष जी, मेरी एक बहुत मांग थी, जो मैंने 3 जनवरी, 1991 को अपने एक सफलता के द्वारा की थी कि "बच्चों को पाठ्य पुस्तकों के अलावा कुछ अच्छा साहित्य पढ़ने को मिले, जिससे कि उनका ज्ञानवर्धक हो, अच्छे साहित्य को किताबें छपें और उनका हर भारतीय भाषा में अनुवाद हो, पुस्तक मेले लगे जिससे कि बच्चों के लिए जो साहित्य छपे वह देशभर में पहुंच सके और उनके लेखकों को पुरस्कृत किया जा सके और कुछ उनके लेखकों को अनुदान भी दिया जा सके जिससे कि बच्चों के भविष्य निर्माण, मानसिक विकास, योग्यता व प्रतिभाओं का विकास हम कर सकें और इसमें सरकार मदद करे।" वैसे देखा गया है कि भावी नागरिकों को जो ज्ञान की भूख होती है, उसको पूरा करने के लिए सरकार ने उन्हें दूरदर्शन या सस्ते मनोरंजन, इलेक्ट्रॉनिक मीडिया पर या सस्ते साहित्य पर छोड़ दिया है जिससे बच्चों में हिसक प्रवृत्ति पनप रही है, बच्चे अपनी आयु से पहले ही एडल्ट हो रहे हैं और इसका प्रभाव समाज पर और उनकी मानसिकता पर पड़ता है।

अतः मैं आज अपने इस विशेष उल्लेख के जरिए यही मांग करती हूँ कि केन्द्र में राष्ट्रीय बाल साहित्य अकादमी की स्थापना हो ताकि इससे देशभर में बच्चों के ज्ञान की भूख को समाप्त किया जा सके। वैसे

समय-समय पर इस मांग को, जो बाल साहित्य लिखने वाले लेखकों ने उठाया है और उन्होंने अपने फेडरेशन के द्वारा और सम्मेलनों में प्रस्ताव पास करके सरकार के पास करीब दस साल पहले भेजा था, शिक्षा मंत्रालय को भी भेजा गया है लेकिन इस पर कोई कार्रवाई नहीं हुई कि देश में एक राष्ट्रीय बाल साहित्य अकादमी की स्थापना हो, एक ऐसा मंच बनाया जाए जहां कि बच्चों की किताबें ढंग से छप सकें और देशभर में वितरित हो सकें।

वैसे मैं एक-एक लाइन में बताना चाहती हूँ कि बच्चों की पुस्तकें या साहित्य छापने के लिए सरकारी प्रावधान क्या है? सिर्फ हमारे पास एक सरकारी केन्द्रीय हिन्दी निदेशालय है, जो कि बड़ों की पुस्तकें छापता है और बच्चों का साहित्य अभी उनसे अपेक्षित है, अभी तक उन्होंने इसमें कोई योगदान नहीं दिया है। एक एन०सी०ई०आर०टी० है सरकार का चलाया हुआ, जो सिर्फ पाठ्य पुस्तकें छापने तक ही समिति रह गया है। इन्होंने सात वर्ष पहले एक अच्छी परम्परा शुरू की थी कि बाल साहित्य की एक सूची बनाई जाए। यह सूची एक बार बनाई गई, उसके बाद यह परम्परा खत्म हो गई। इन्होंने साहित्यकारों को पुरस्कृत करने की भी एक योजना बनाई थी, वह भी अनियमित है। एक चिल्ड्रन बुक ट्रस्ट है, जो कि भारतीय भाषाओं में बच्चों की कहानियों का अनुवाद करता है, उनके पास नेटवर्किंग सिस्टम की कमी है और एजेन्डस तक नहीं हैं एक हमारे पास बाल भवन है, वह भी अभी तक शायद कोई अपेक्षित परिणाम नहीं ला पाया है। मैं और यह कहूंगी कि हमारे पास एक प्रकाशन विभाग है, जो कि साहित्य छापने का काम करता है। उन्होंने एक पत्रिका निकाली है—बाल भारती और सिर्फ एक ही पुस्तक अंग्रेजी में छपवाई है—चिल्ड्रन्स लिटरेचर इन इंडियन लैंग्वेज, उसमें भी बहुत सारी अशुद्धियाँ हैं और भ्रामक जानकारीयें हैं लेकिन बच्चों की कोई और पत्रिका उन्होंने नहीं निकाली है। उनके द्वारा भी बच्चों का साहित्य हाशिए पर है। सचित्र बाल साहित्य ज्यादा से ज्यादा बच्चों के लिए छपे, इसकी देशभर में कमी है। एक नेशनल बुक ट्रस्ट है, उसने एक योजना बनाई है—नेहरू बाल पुस्तकालय योजना, जिसके अंतर्गत वे एक पुस्तक मूल अंग्रेजी में लिखवाते हैं और फिर उसका अनुवाद करते हैं और एक मेला लगवाते हैं। ऐसे कुछ साहित्यिक अकादमियाँ, जो कि कुछ स्टेट्स के हैं, आंध्र प्रदेश, केरल और पंजाब में इस तरह की राज्य स्तर पर अकादमियाँ स्थापित हुई हैं।

महोदय, मैं यही निवेदन करूंगी कि राज्य स्तर पर एक बाल साहित्य अकादमी बने, पहले तो केन्द्र में बने, उसके बाद राज्यों में बने और राजधानी में बच्चों की पुस्तकों के मेले लगे और हर राज्य में मेले लगे। महोदय, मैं यह भी कहना चाहती हूँ कि वीडियो आजकल एक बहुत ही अच्छा इलेक्ट्रॉनिक मीडिया बन गया है जो ज्ञानवर्धक भी करता है। इसलिए स्कूलों में एजुकेशनल वीडियो लाइब्रेरीज़ बनाई जाएँ और बच्चों के लिए राष्ट्रीय स्तर का एक बाल समाचारपत्र निकाला जाए। आपने मुझे इस विशेष उल्लेख माध्यम से अपनी बात का अवसर दिया, इसके लिए मैं आपकी आभारी हूँ।

श्रीमती सरोज दुबे (बिहार): माननीय उपसभाध्यक्ष महोदय, इस विशेष उल्लेख के जरिए मैं आपका ध्यान बाल साहित्य अकादमी की स्थापना जैसे महत्वपूर्ण विषय की ओर आकर्षित करना चाहती हूँ। महोदय मैं राष्ट्रीय बाल भवन की अध्यक्ष हूँ, इसलिए मुझे मालूम है कि बाल साहित्य, बालोपयोगी साहित्य बच्चों के लिए कितना आवश्यक है आज़ादी के 50 साल के बाद भी हमारे यहाँ बाल साहित्य का कोई स्वरूप निर्मित नहीं हो पाया है और इस बारे में कोई एक निश्चित विचारधारा अभी तक स्थापित नहीं हो पाई है। यही कारण है कि देश के भावी कर्णधार और राष्ट्र के बचपन को अपनी ज्ञान पिपासा को संतुष्ट करने के लिए, अपनी मानसिक तृप्ति के लिए और अपने मनोरंजन के लिए विदेशी साहित्य का सहारा लेना पड़ता है। जब बच्चे कान्वेंट स्कूलों में पढ़ेंगे और विदेशी साहित्य से ज्ञान-अर्जन करेंगे तो वे एक अच्छे आई०ए०एस० और पी०सी०एस० अफसर तो बन सकते हैं लेकिन एक सच्चे भारतीय और सच्चे नागरिक नहीं बन सकते हैं। इसलिए मेरी यह मांग है कि एक बाल साहित्य अकादमी की अविलम्ब स्थापना हो।

महोदय, हमारा देश स्वाधीनता की स्वर्ण-जयंती मना रहा है और हमारे देश की आज़ादी का जो इतिहास है, उसे शहीदों ने अपने खून से लिखा है लेकिन इस स्वर्णिम इतिहास के बारे में बच्चों के लिए अभी तक कोई ऐसा साहित्य तैयार नहीं हुआ है कि मनोरंजन ढंग से, प्रभावशाली ढंग से ऐसा मिल जाए कि देशभक्ति की भावना उनके अणु-अणु में, उनके व्यक्तित्व में समाहित हो जाए। ऐसा साहित्य अभी तक तैयार नहीं हुआ है। महोदय, संगीत अकादमी, नृत्य अकादमी, खेल अकादमी, ने जाने कितनी अकादमियाँ बनी हैं लेकिन जो देश का कर्णधार है, जिसे आने वाले कल में इस देश

का नेतृत्व करना है, उस बचपन को संवारने के लिए, उसके व्यक्तित्व को तराशने के लिए, कोई ऐसा बालोपयोगी साहित्य बनाने के लिए कोई संस्था नहीं बचनाई गई, जो इसको एक दिशा दे, बराबर इस पर मनन करते हुए इसको आगे बढ़ाए।

महोदय, मैं थोड़ा सा और बोलना चाहती हूँ। महोदय, पश्चिमी समाज की तरह आज हमारे समाज की वर्तमान स्थिति में एकल परिवार बन रहे हैं। पहले समय में सांस्कृतिक विरासत के रूप में सत्य की असत्य पर विजय, बेईमानी और ईमानदारी के बीच का संघर्ष, ये सारी बातें हमें नानी की गोद से, दादी की गोद से कथाओं के माध्यम से मिलती थीं। हमारे बच्चों की जो मौसियाँ होती थीं, वे अंगुली पकड़कर उन्हें खिलती थीं और साथ-साथ अनुशासन और अन्य चीजों की शिक्षा देती थीं। लेकिन आज हमारा बच्चा अकेला होता जा रहा है। स्कूल से जब वह लौटता है तो उसके माता-पिता नौकरी पर गए होते हैं क्यों उन्हें भी तमाम चीजों से जूझना है। बच्चा अंग्रेजी स्कूल में पढ़ता है। जब वह स्कूल से घर लौटता है तो उसके सामने एक सहारा होता है टी०वी०। आप जानते हैं कि आजकल टेलीविजन में क्या परोसा जाता है—हिंसा, समाज के टूटते हुए नैतिक स्तर और टूटती हुई मान्यताएँ, हत्या, कत्ल जैसी चीजें और आजकल तो हमारे दूरदर्शन और अन्य चैनल्स के माध्यम से न जाने कौन-कौन सी चीजें बच्चों के सामने परोसी जाती हैं। जब वह बच्चा किसी चीज से परेशान होकर अपनी उस आया से, जो खुद गरीबी से परेशान है, जिसका बच्चा अकेला घर में भूख से रो रहा है, उसके पास अपनी जिज्ञासा शांत करने पहुंचता है तो उसके चिड़चिड़े स्वभाव का असर बच्चे के व्यक्तित्व पर पड़ता है। महोदय, अगर हमारे मुल्क के बच्चों के व्यक्तित्व का निर्माण नहीं होगा, बच्चों के कोमल मस्तिष्क पर अच्छे साहित्य का प्रभाव नहीं पड़ेगा तो हमारे बच्चों के नैतिक मूल्य अच्छे नहीं हो सकेंगे। इसलिए बच्चों की ज्ञान पिपासा को संतुष्ट करने के लिए एक विस्तृत विविधता लिए हुए साहित्य होना चाहिए और वह साहित्य शुष्क नहीं होना चाहिए, बदलते हुए समय के साथ, उसमें बदलते हुए रीति रिवाज के साथ, बदलती हुई दुनिया के साथ सारी नई पुरानी चीजें होनी चाहिए और यह तभी होगा जब एक बाल साहित्य एकादमी की स्थापना होगी और बाल साहित्य एकादमी केवल केन्द्र में न होकर राज्य स्तर पर होनी चाहिए, जिला स्तर पर भी होनी चाहिए और बाल साहित्य ऐक्क हो और बाल साहित्य बच्चों को आकर्षक कर सके

इसके लिए प्रकाशक, चित्रकार, इलस्ट्रेटर और लेखकों के समय-समय पर सम्मेलन होने चाहिए जैसा कि हम लोग बाल भवन में करते हैं लेकिन साधन के अभाव में हम लोग इसको पूरा रूप नहीं दे पाते हैं। अतः इस तरह के सम्मेलन होने चाहिए। बाल साहित्य को जो उपेक्षित कर दिया है उसको प्रोत्साहित करने के लिए उनके लेखकों के सम्मेलन और उनकी कृतियों को पुरस्कृत किया जाना चाहिए। गांव में जो प्राइमरी स्कूल हैं, ब्लौक में जो लाइब्रेरी हैं उसमें अच्छे बाल साहित्य वहां पर रखे जाएं ताकि बाल साहित्य के माध्यम से उनका चरित्र बन सके, चरित्र का गठन हो सके। साहित्य समाज का दर्पण है, साहित्य हमारे अकेलेपन का साथी है, साहित्य हमारा पथ-प्रदर्शक है, साहित्य हमारा हाथ पकड़कर आगे चलना सिखाता है। तो एक ऐसे साहित्य का निर्माण हो पाएगा जो बच्चों की कुशाल बुद्धि को आगे ले जाएगा ताकि वह जीवन की राह पर सफलतापूर्वक आगे बढ़े और देश के अच्छे नागरिक बनकर वे देश की सेवा कर सकें। इन शब्दों के साथ मैं बाल साहित्य एकादमी की स्थापना की मांग बड़े पुरजोर शब्दों में करने के साथ-साथ माननीय सदस्या से अपनी मांग को जोड़ते हुए इस उपेक्षित और चिर-प्रतिक्षित मांग को पूरा करने की मांग करती हूँ। धन्यवाद।

Construction of Darbhanga-Farvisganj Road by Government of India

श्री रामदेव भंडारी (बिहार): धन्यवाद उपसभा-ध्यक्ष महोदय, मैं इस विशेष उल्लेख के माध्यम से एक बार पुनः उत्तरी बिहार में निर्माण के लिए प्रतिक्षित एक महत्वपूर्ण सड़क की ओर सरकार का ध्यान दिलाना चाहता हूँ। दरभंगा से फारबिसगंज सड़क मार्ग जिसकी दूरी लगभग दो सौ किलोमीटर है, इसको मिसिंग लिंक कहते हैं। केन्द्रीय सरकार ने दरभंगा तक सड़क बनाई है और फिर उस तरफ फारबिसगंज से आगे सड़क बनाई है। इस मिसिंग लिंक को बनाने के लिए हमने कई बार सदन के माध्यम से भी और सरकार के माध्यम से भी प्रयास किया है। इस मिसिंग लिंक को बना देने से उत्तरी बिहार के लगभग 7-8 जिले हैं जो इससे जुड़ जाएंगे,

साथ ही उत्तरी बिहार का आर्थिक विकास, सामाजिक परिवर्तन, जो रुका हुआ है, इससे निरन्तर उसका विकास होगा। महोदय, पिछली बार जब यूनाइटेड फ्रंट की सरकार थी तो सामूहिक रूप से उत्तरी बिहार के लगभग 8-10 सांसदों ने लगातार देवगोड़ा जी से मिलकर, गुजराल साहब से मिलकर तथा वाटर रिसोर्सेज मिनिस्टर, सरफेस ट्रांसपोर्ट मिनिस्टर उन सभी लोगों से मिलकर सड़क निर्माण के लिए जबर्दस्त प्रयास किया था और इसका नतीजा यह निकला कि यह काम काफी आगे बढ़ गया और ऐसा लगा कि सड़क का निर्माण कार्य शीघ्र आरंभ हो जाएगा, इसका शिलान्यास भी हो जाएगा। मगर वह सरकार चली गई, दूसरी सरकार आई है। अब इस दिशा में कोई प्रगति नहीं हो रही है। ऐसा है कि इनको आए हुए भी कम दिन हुआ है ऐसा वह कह सकते हैं। मगर उस सड़क का जो महत्व है उस महत्व को देखते हुए मैं आशा करता हूँ कि पूर्ववर्ती सरकार द्वारा जो निर्णय लिया गया है, जहां तक प्रगति हुई है, उस प्रगति को यह सरकार और भी आगे बढ़ाएगी। वह जो महत्वपूर्ण सड़क है, दरभंगा-फारबिस गंज लैटस्ट रोड, के बन जाने से उत्तरी बिहार का आर्थिक विकास, सामाजिक परिवर्तन अपने आप आगे बढ़ेगा इसलिए उसको निर्माण करने का प्रयास करें, प्रयास ही न करें उसका निर्माण करें। इसी विश्वास के साथ मैं अपनी बात समाप्त करता हूँ। बहुत धन्यवाद।

THE VICE-CHAIRMAN (SHRI SANATAN BISI): The other Members are not present in the House. I extend my thanks to all the Members for their co-operation. Today we have completed one more Resolution.

The House stands adjourned till 11.00 A.M. on Monday, the 20th July, 1998.

The House then adjourned at twenty-six minutes past six of the clock till eleven of the clock on Monday, the 20th July, 1998.